

MANX STAR Saturday, 23rd October, 1976

BEFORE ECUMENISM

S'yindyssagh eh dy akin yn aght ta ny Gaelgeyryn nish ooilley gooashley Jee 'syn un cheeil, gyn boirey erbee mychione yn rheynn-chredjue oc. Ta shin fakin Anglicaanee, Saasilee, Creestee Raueagh, Anchreesteeyn, Anhrinaidee as y lhied, ooilley nyn soie cooidjagh ayns caarjys as commeeys. Cha row eh rieu myr shoh ayns ny shenn laghyn ayns Mannin, ayns laghyn yn Aachummeys as ny yei, tra va noidys ommidagh eddyr dagh ooilley rheynn-chredjue as adsyn ooilley shickyr dy row yn "sect" ocsyn yn un raad firrinagh dys Niau. Mysh y tra shen va drane veg goll mygeayrt çheer ny Gaeljee mychione yn agglish noa va currit er bun liorish Henry Hoght, Ree Hostyn, tra v'eh laccal dy phoosey foast ben elley! Dy hoiggal eh, shegin fys ve eu dy vel y fockle "maggie" as "clagh" yn un red ayns Gaelg chadjin!

"Ny cur-jee geill
Da ny Sostynee
As nyn Gredjue
Gyn vea, gyn vree
Cha nel bun-chlagh
Ec nyn Agglish dree,
Agh claghyn Henry
Hoght Nyn Ree."